

110938 - چیک یا حوالہ نمبر لینا اور اکاؤنٹ میں رقم جمع کروانا بھی قبضہ میں لینے کی

صورتیں ہیں۔

سوال

سوال: ہم ایک عرب ملک کے تاجر ہیں، ہمارا لین دین یورپی ممالک سے ہے، اور ان ممالک سے خریداری کیلئے یورپی کرنسی استعمال کرنا لازمی ہے، لیکن جس ملک میں ہم رہ رہے ہیں یہاں سے بہت تھوڑی مقدار میں یورپی کرنسی باہر لے جانے کی اجازت ہے، جس سے ہم بیرون ملک خریداری نہیں کر سکتے، اس پابندی کی وجہ سے ہمیں یورپ میں انکی کرنسی خریدنی پڑتی ہے، یعنی ہم اپنے ملک میں دینار پہلے جمع کرواتے ہیں، اور پھر جس ملک میں خریداری کرنی ہو وہاں پر ہم دوسری کرنسی وصول کرتے ہیں، جبکہ کچھ لوگ ہمارے ملک میں اٹریپورٹ پر کسٹم حکام کو رشوت دے کر غیر ملکی کرنسی کی زیادہ مقدار باہر لے جاتے ہیں، اور بسا اوقات یہ لوگ پکڑے بھی جاتے ہیں، جسکی وجہ سے انہیں بھاری جرمانے ادا کرنے پڑتے ہیں، اب سوال یہ ہے کہ ٹیکس، اور رشوت سے بچنے کیلئے کیا اس طریقہ کار سے کرنسی خریدنا جائز ہے؟ اور ہمارے پاس اسکے علاوہ کوئی متبادل طریقہ بھی نہیں ہے۔

پسندیدہ جواب

الحمد لله.

اول:

مختلف کرنسی نوٹوں کے تبادلے کو "صرافہ" کہا جاتا ہے، اس کے جائز ہونے کیلئے خریداری کی مجلس میں [قیمت یا فروخت شدہ کرنسی کو] اپنی تحویل میں لینا ضروری ہے؛ نبی صلی اللہ علیہ وسلم کا فرمان ہے: (سونا سونے کے بدلے، چاندی چاندی کے بدلے، برابر، برابر اور نقد و نقد فروخت کی جائے، اور اگر سونے کو چاندی یا چاندی کو سونے کے بدلے میں فروخت کیا جائے تو جیسے چاہو فروخت کرو، لیکن نقد و نقد) مسلم: (1587)

نقدی نوٹ سونے اور چاندی کے قائم مقام ہیں، چنانچہ ایک کرنسی کو دوسری کرنسی کے بدلے میں فروخت کرنے کی صورت میں نقد و نقد ہونا ضروری ہے، اسی کے بارے میں فقہائے کرام کہتے ہیں: "خرید و فروخت کی مجلس میں قیمت اور فروخت شدہ اشیاء کا قبضہ لینا اور دینا" یعنی: یہ بالکل بھی جائز نہیں ہے کہ فروخت کنندہ، اور خریدار اپنے اپنے نقد نوٹ مکمل وصول کرنے سے پہلے الگ ہوں۔

شیخ ابن باز رحمہ اللہ کہتے ہیں:

"کرنسی نوٹوں کی خرید و فروخت کرنا جائز ہے، لیکن اس کیلئے قبضہ کی شرط لازمی ہے، یعنی کرنسی نوٹ مختلف ہونے کی صورت میں [صرف] نقد و نقد ہونا ضروری ہے، مثلاً: اگر امریکی کرنسی یا مصری کرنسی کو کسی دوسری کرنسی کے بدلے میں فروخت کرتے ہوئے نقد و نقد معاملہ کیا تو یہ جائز ہے، یعنی: ڈالر کے بدلے میں نقد و نقد لیبیا کی کرنسی فروخت کی اور اسی مجلس میں اس سے ڈالر لے کر لیبیا کی کرنسی پکڑا دی تو اس میں کوئی حرج نہیں ہے، یہ بھی ہوسکتا ہے کہ مصری یا برطانوی یا کوئی اور کرنسی لیبیا کی کرنسی کے بدلے میں نقد و نقد فروخت کرے تو اس میں کوئی حرج نہیں ہے، اور اگر ادھار پر انکی فروخت ہو تو یہ جائز نہیں ہے، اسی طرح اگر اسی مجلس میں خرید شدہ کرنسی آپکی تحویل میں نہیں آتی تو پھر بھی جائز نہیں ہوگا، کیونکہ مذکورہ صورتوں میں یہ سودی لین دین شمار ہوگا، اس لئے اگر لین دین کی کرنسی الگ الگ ہے، تو اس صورت میں [صرف] نقد و نقد [کی شرط کیساتھ] جائز ہے، اور اگر دونوں کرنسی نوٹ ایک ہی ہیں تو ایسی صورت میں دونوں شرائط کا پایا جانا ضروری ہے، برابر بھی ہوں اور نقد و نقد بھی ہوں، کیونکہ آپ صلی اللہ علیہ وسلم کا فرمان ہے: (سونا سونے کے بدلے، چاندی چاندی کے بدلے ---) پھر انہوں نے یہ مکمل حدیث ذکر کی۔

نقدی نوٹوں کا مذکورہ بالا حکم ہی ہے، اگر مختلف نوٹ ہوں تو کمی زیادتی جائز ہے، لیکن نقد و نقد ہونا ضروری ہے، اور اگر ایک ہی کرنسی کے نوٹ ہوں یعنی: ڈالر کی فروخت ڈالر کے بدلے، یا پھر دینار کی فروخت دینار کے بدلے تو نقد و نقد اور برابر، برابر ہونے کی شرط لازمی ہے "اللہ تعالیٰ ہی توفیق دینے والا ہے۔ انتہی"

"مجموع فتاویٰ ابن باز" (171/19 - 174)

قبضہ میں لینے کی کچھ صورتیں ہیں جن میں: چیک، حوالہ نمبر، اور بینک اکاؤنٹ میں رقم کی منتقلی بھی شامل ہے۔

رابطہ عالم اسلامی کے تحت اسلامی فقہی کونسل نے اپنے گیارہویں اجلاس میں یہ قرار داد پاس کی، جس میں ہے کہ:

"بحث و تمحیص اور تحقیق کے بعد اس اجلاس نے بالاجماع یہ پاس کیا ہے کہ:

اول: چیک کی وصولی رقم کو قبضہ میں لینے کے قائم مقام ہوگی، بشرطیکہ بینکوں میں منتقل شدہ رقم نکلوانے کی لئے لگائی جانے والی تمام شروط اس میں پائی جائیں۔

دوم: کرنسی کا تبادلہ کرنے والے صارف کیلئے بینک کے رجسٹروں میں اندراج بھی قبضہ کے حکم میں ہوگا، چاہے کرنسی کے تبادلے کیلئے صارف خود نقدی نوٹ بینک کو پیش کرے، یا بینک میں جمع شدہ رقم کو استعمال کرے"

انتہی

دائمى فتوى كميٲى كے علمائے كرام سے پوچھا گيا:

"ايك كرنسى سے دوسرى كرنسى ميں تبديل شده مال كا كيا حكم ہے؟ مثلاً: ميں اپنى تنخواه سعودى ريال ميں وصول كرتا ہوں، اور پھر اسے سوڈانى ريالوں ميں تبديل كرواتا ہوں، يہ بات بتلاتا چلوں كہ ايك سعودى ريال تين سوڈانى ريالوں كے برابر ہے، تو كيا يہ سود ہے؟

تو انہوں نے جواب ديا:

"كسى ملك كے نقدى نوٹ كو دوسرے ملك كى كرنسى ميں تبديل كرنا جائز ہے، اس ميں كمى بيشى بھى ہوسكتى ہے؛ كيونكہ اس وقت جنس مختلف ہے، جيسے كہ سوال ميں ذكر بتلایا گيا ہے، ليكن اس كيلئے شرط يہ ہے كہ اسى مجلس ميں ايك دوسرے كو كرنسى ادا كردى جائے، اور اس كيلئے چيك، يا حوالہ نمبردينے كا حكم بھى مجلس ميں وصول كرنے كے مترادف ہے" انتہى

"فتاوى اللجنة الدائمة" (13/448)

چنانچہ اگر آپ اپنے ملك ميں كسى بينك كو دينار ديتے ہيں، اور بينك كى طرف سے ان ديناروں كے بدلے ميں آپكو يورپى كرنسى كا چيك يا حوالہ نمبر ديا جاتا ہے، تو اس ميں كوئى حرج نہيں ہے۔

اگر آپ اپنے ملك ميں كسى كو دينار ديں، اور وہ آپكے بيرون ملك اكاؤنٹ ميں اسى وقت ان ديناروں كے بدلے ميں يورپى كرنسى جمع كروادے تو يہ بھى جائز ہے۔

دوم:

سامان، يا نقدى پر ٹيكس وصول كرنا جائز نہيں ہے، اور انسان ٹيكس سے بچنے كيلئے كچھ پيسہ خرچ كرسكتا ہے، ليكن يہ جائز نہيں ہے كہ ٹيكس سے بچنے كيلئے سودى لين دين ميں ملوٹ ہوجائے۔

ظلم سے بچنے كيلئے يا پھر اپنا حقيقى حق حاصل كرنے كيلئے رشوت دينے كے بارے ميں پہلے تفصيلى جواب سوال نمبر: (72268) ميں گزر چكا ہے۔

والله اعلم.